



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា
លេខ : ០១ អនក្រ.ប

~*~

សេចក្តី

ស្តីពី

ការរៀបចំកសាងផែនការយុទ្ធសាស្ត្រអភិវឌ្ឍន៍ជាតិ (២០០៦-២០១០)

តាំងពីបានចាប់បដិសន្ធិនាខែវិច្ឆិកា ឆ្នាំ១៩៩៣មក រាជរដ្ឋាភិបាលកម្ពុជា បានអនុវត្តគោលនយោបាយ អភិវឌ្ឍន៍សេដ្ឋកិច្ច-សង្គមកិច្ច ក្នុងគោលបំណងកាត់បន្ថយភាពក្រីក្រ ។ ដើម្បីធានាការអភិវឌ្ឍន៍សេដ្ឋកិច្ច-សង្គមកិច្ច និងការកាត់បន្ថយភាពក្រីក្រ ប្រកបដោយចីរភាព និងមានប្រសិទ្ធភាពខ្ពស់ កន្លងមក រាជរដ្ឋាភិបាល បានរៀបចំកសាងនិងអនុវត្តគ្របខ័ណ្ឌគោលនយោបាយជាតិសំខាន់ៗ ដែលប្រមូលផ្តុំ ទៅលើ ប្រជាជន និងការកាត់បន្ថយភាពក្រីក្រ ដូចជា ផែនការអភិវឌ្ឍន៍សេដ្ឋកិច្ច-សង្គមកិច្ច៥ឆ្នាំលើកទី១ (១៩៩៦-២០០០) ផែនការអភិវឌ្ឍន៍សេដ្ឋកិច្ច-សង្គមកិច្ច៥ឆ្នាំលើកទី២ (២០០១-២០០៥) និង យុទ្ធសាស្ត្រជាតិ កាត់បន្ថយភាពក្រីក្រ (២០០៣-២០០៥) ។

ដើម្បីជាគុណប្រយោជន៍ដល់ការជំរុញឱ្យមានភាពរលូនស៊ីសង្វាក់គ្នា រវាងបណ្តាគោលនយោបាយ និង យុទ្ធសាស្ត្រអភិវឌ្ឍន៍ជាតិ រាជរដ្ឋាភិបាលនឹងរៀបចំចេញក្រុងឱ្យមានឯកសារផែនការអភិវឌ្ឍន៍ជាតិតែមួយ ដោយ បញ្ចូលគ្នានូវ ផែនការអភិវឌ្ឍន៍សេដ្ឋកិច្ច-សង្គមកិច្ច៥ឆ្នាំ និងយុទ្ធសាស្ត្រជាតិកាត់បន្ថយភាពក្រីក្រ និង ដោយផ្សារភ្ជាប់នឹងគោលដៅអភិវឌ្ឍន៍សហស្សវត្សកម្ពុជា ។ យោងតាម **ផែនការសកម្មភាពរបស់រាជ-រដ្ឋាភិបាលដើម្បីសុខដុមនីយកម្មនិងភាពរលូនស៊ីសង្វាក់គ្នា (២០០៤-២០០៨)** ដែលត្រូវបានអនុម័តនា សម័យ ប្រជុំគណៈរដ្ឋមន្ត្រី នៅថ្ងៃទី១៩ ខែវិច្ឆិកា ឆ្នាំ២០០៤ ឯកសារផែនការនេះ ត្រូវបានកំណត់ឈ្មោះថា : **ផែនការ យុទ្ធសាស្ត្រអភិវឌ្ឍន៍ជាតិ (២០០៦-២០១០)** ។

I. គ្របដណ្តប់សង្ខេប:

ផែនការយុទ្ធសាស្ត្រអភិវឌ្ឍន៍ជាតិ(២០០៦-២០១០) គឺជាឯកសារគោលនយោបាយជាយុទ្ធសាស្ត្រ មួយ សំរាប់ការអនុវត្តន៍ចក្ខុវិស័យនៃការអភិវឌ្ឍន៍របស់រាជរដ្ឋាភិបាល ដែល :

- ១. ឆ្លើយតបទៅនឹងនិន្ទាគោលនយោបាយ ដែលបានកំណត់ក្នុងកម្មវិធីនយោបាយ និងយុទ្ធសាស្ត្រចតុ-
កោណរបស់រាជរដ្ឋាភិបាលសំរាប់នីតិកាលទី៣ នៃរដ្ឋសភា
- ២. ជាផែនការយុទ្ធសាស្ត្រមួយមានលក្ខណៈប្រាកដនិយមដែលបង្ហាញពីគោលដៅនិងកម្មវិធីទាំងឡាយ
ដែលមានលក្ខណៈសមស្រប អាចអនុវត្តបាន និងអាចសម្រេចបាន នៅក្នុងស្ថានភាពបច្ចុប្បន្នរបស់
សង្គមជាតិ ដោយយកចិត្តទុកដាក់ដល់ចីរភាពក្នុងការគ្រប់គ្រងបរិស្ថាន សេដ្ឋកិច្ច និងសង្គមកិច្ច ។
- ៣. កំណត់នូវយុទ្ធសាស្ត្រមួយដែលមានលក្ខណៈរលូន ដើម្បីអនុវត្តកម្មវិធីអភិវឌ្ឍន៍ ដោយលើកឡើង
ពីការកំណត់អាទិភាពច្បាស់លាស់នៅក្នុងតំរូវការ គោលដៅ សកម្មភាព និងកម្មវិធីទាំងឡាយ
សំដៅធានាឱ្យសម្រេចបាននូវទិសដៅចម្បងៗ តាមរយៈការប្រើប្រាស់ប្រកបដោយចីរភាព និង សមធម៌
នូវធនធាននិងសមត្ថភាពទាំងឡាយដែលមាន និងតាមរយៈការពង្រឹងភាពជាដៃគូជាមួយ សង្គមស៊ីវិល
សហគមន៍អ្នកផ្តល់ជំនួយ និងអ្នករួមចំណែកដទៃទៀត ។
- ៤. បង្ហាញពីក្របខ័ណ្ឌទស្សនៈ គោលនយោបាយមួយ ដែលរួមបញ្ចូលបញ្ហាប្រទាក់ក្រឡាគ្នារវាងវិស័យ
ពាក់ព័ន្ធ ដោយធានាភាពស៊ីសង្វាក់គ្នា រវាងគោលនយោបាយ និងអន្តរាគមន៍នានា កំរិតម៉ាក្រូ កំរិត
វិស័យ និង កំរិតកម្មវិធី/តំរោង ។
- ៥. បញ្ជូននូវសកម្មភាពគោលនយោបាយនានា របស់ផែនការអភិវឌ្ឍន៍សេដ្ឋកិច្ច-សង្គមកិច្ច៥ឆ្នាំលើក ទី២
យុទ្ធសាស្ត្រជាតិកាត់បន្ថយភាពក្រីក្រ គោលនយោបាយជាតិប្រជាជន និងផែនការតាម វិស័យ
ផ្សេងៗទៀត ដែលពុំទាន់សម្រេចបាននៅក្នុងដំណាក់កាលផែនការ ហើយបន្ថែមនូវទិសដៅនិង វិធានការ
គោលនយោបាយអភិវឌ្ឍន៍ ដែលមានអាទិភាពខ្ពស់ សំរាប់ដំណាក់កាលប្រាំឆ្នាំខាងមុខ (២០០៦-
២០១០) ។
- ៦. ជាផែនការយុទ្ធសាស្ត្រជាតិមួយ ដែលគូបផ្សំបញ្ចូលគ្នានូវផែនការចក្ខុវិស័យ និងផែនការសកម្មភាព
អាទិភាពរបស់រាជរដ្ឋាភិបាល ហើយដែលសមស្របទៅនឹងសក្តានុពលហិរញ្ញវត្ថុ និងសក្តានុពល
ផ្សេងៗទៀតរបស់សង្គមជាតិទាំងមូល ។
- ៧. ជាផែនការយុទ្ធសាស្ត្រជាតិមួយ ដែលនឹងត្រូវបានរៀបចំឡើង តាមរយៈការធ្វើឱ្យមានទំនាក់ទំនង
ល្អប្រសើរជាងមុននៃដំណើរការផែនការកម្ម និង ថវិកាកម្ម ។
- ៨. ជាឧបករណ៍មួយមានលក្ខណៈយុទ្ធសាស្ត្រ ដើម្បីសម្រេចបាននូវគោលដៅអភិវឌ្ឍន៍សហសវត្ស កម្ពុជា
ដោយបញ្ចូលគោលដៅអភិវឌ្ឍន៍សហសវត្សកម្ពុជាទៅក្នុងផែនការ និងកំណត់នូវគោលដៅ ទាំងឡាយ

ឱ្យមានភាពស៊ីសង្វាក់គ្នា ដើម្បីធ្វើឱ្យសំរេចបានការកាត់បន្ថយភាពក្រីក្រ និងទិសដៅ អភិវឌ្ឍន៍ ផ្នែក សង្គមកិច្ចផ្សេងៗទៀត សំដៅលើកំណត់តម្លៃភាពជីវភាពរស់នៅរបស់ប្រជាជន កម្ពុជាទាំងអស់ ។

៩. ជាឯកសារមួយ ដែលនឹងត្រូវបានរៀបចំឡើង នៅក្នុងដំណើរការមួយដែលរដ្ឋាភិបាលធ្វើអ្នកដឹកនាំ និងជាម្ចាស់ ហើយដោយមានការចូលរួមដ៏ទូលំទូលាយពីគ្រប់អ្នករួមចំណែកទាំងអស់ ។

II. ក្របខ័ណ្ឌស្ថាប័នសំរាប់ដំណើរការរៀបចំផែនការ

យោងតាម ផែនការសកម្មភាពរបស់រាជរដ្ឋាភិបាលដើម្បីសុខដុមនីយកម្មនិងភាពរលូនស៊ីសង្វាក់គ្នា (២០០៤-២០០៨) ដែលត្រូវបានអនុម័តនាសម័យប្រជុំគណៈរដ្ឋមន្ត្រី នៅថ្ងៃទី១៩ ខែវិច្ឆិកា ឆ្នាំ២០០៤ ការរៀបចំកសាង ផែនការយុទ្ធសាស្ត្រអភិវឌ្ឍន៍ជាតិ (២០០៦-២០១០) ត្រូវធ្វើឡើងនៅក្នុងក្របខ័ណ្ឌ ស្ថាប័ន ដូចខាងក្រោម :

១. ក្រសួងផែនការដោយមានកិច្ចសហការជាមួយនិងឧត្តមក្រុមប្រឹក្សាសេដ្ឋកិច្ចជាតិ ត្រូវបង្កើតរចនាសម្ព័ន្ធការងារសមស្របមួយ (ក្រុមការងារបច្ចេកទេសអន្តរស្ថាប័ន) ដែលធានានូវភាពរលូននៃការ អនុវត្តន៍ភារកិច្ចចាំបាច់សំរាប់ការរៀបចំផែនការ និងធានានូវកិច្ចសហការប្រកបដោយប្រសិទ្ធភាព ជាមួយនិងអ្នករួមចំណែកទាំងអស់ រួមមាន ក្រសួង-ស្ថាប័នរបស់រដ្ឋាភិបាល អង្គការអន្តរជាតិ ទីភ្នាក់ងាររបស់អង្គការសហប្រជាជាតិ អង្គការក្រៅរដ្ឋាភិបាល អង្គការសង្គមស៊ីវិល ។

២. ក្រសួងផែនការត្រូវធានាការ ប្រើប្រាស់ប្រកបដោយប្រសិទ្ធភាព នូវជំនួយបច្ចេកទេសដែលផ្តល់ឱ្យ ដោយអង្គការអន្តរជាតិ និងទីភ្នាក់ងាររបស់អង្គការសហប្រជាជាតិមួយចំនួន ព្រមទាំងខិតខំធ្វើឱ្យមានសុខដុមនីយកម្ម នៃការរួមចំណែករបស់អ្នកផ្តល់ជំនួយនៅក្នុងដំណើរការនេះ ដើម្បីទាញយកអត្ថប្រយោជន៍ឱ្យបានច្រើនបំផុត ។

៣. ក្រសួងផែនការ ត្រូវមានភារកិច្ចរៀបចំគោលការណ៍ណែនាំបច្ចេកទេស សំរាប់ក្រសួង-ស្ថាប័ន ជំនាញពាក់ព័ន្ធ ធ្វើការវាយតម្លៃពីស្ថានភាពនៃការអនុវត្តន៍សកម្មភាពគោលនយោបាយនានា របស់ ផែនការ៥ ឆ្នាំលើកទី២ យុទ្ធសាស្ត្រជាតិកាត់បន្ថយភាពក្រីក្រ និងធ្វើការរៀបចំកសាង យុទ្ធសាស្ត្រ អភិវឌ្ឍន៍ជាតិ (២០០៦-២០១០) នៅក្នុងវិស័យដែលខ្លួនគ្រប់គ្រង ហើយត្រូវមាន ភារកិច្ចដឹកនាំ ការផ្តល់ការណែនាំផ្នែកបច្ចេកទេសដល់ក្រសួង-ស្ថាប័នជំនាញពាក់ព័ន្ធ ។

៤. តាមរយៈក្រុមការងារបច្ចេកទេសអន្តរស្ថាប័ន ក្រសួងផែនការនិងឧត្តមក្រុមប្រឹក្សាសេដ្ឋកិច្ចជាតិ ត្រូវសហការក្នុងការងារបច្ចេកទេសជាមួយ ក្រុមការងារចម្រុះតាមវិស័យរវាងរដ្ឋាភិបាលនិងអ្នកផ្តល់ ជំនួយ ដើម្បីធានាឱ្យមានការចូលរួមដ៏ទូលំទូលាយមួយ និងដើម្បីពង្រឹងភាពជាដៃគូជាមួយអ្នករួម ចំណែក ។

៥. ក្រសួង-ស្ថាប័នជំនាញដែលពាក់ព័ន្ធទាំងអស់ត្រូវបង្កើត **ក្រុមការងារបច្ចេកទេស** ដោយរដ្ឋលេខាធិការមួយរូប ដើម្បីដឹកនាំការរៀបចំកសាង**ផែនការយុទ្ធសាស្ត្រអភិវឌ្ឍន៍ជាតិ** នៅក្នុងវិស័យដែលខ្លួនទទួលខុសត្រូវ និងធ្វើកិច្ចសហការជាមួយនឹងក្រសួងផែនការនិងឧត្តមក្រុម ប្រឹក្សាសេដ្ឋកិច្ចជាតិ សំដៅធានានូវប្រសិទ្ធភាពនិងជោគជ័យនៅក្នុងការបំពេញភារកិច្ចរួមគ្នានេះ ។


III. កាលបរិច្ឆេទនៃការរៀបចំផែនការ

ផ្អែកតាម **ផែនការសកម្មភាពរបស់រាជរដ្ឋាភិបាលដើម្បីសុខដុមនីយកម្ម និងភាពរលូនស៊ីសង្វាក់** (២០០៤-២០០៨) ការងារទាំងឡាយ ត្រូវបានគ្រោងដូចខាងក្រោម :

- ១. **ឆ្នាំ-មករា ២០០៤:** ក្រសួងផែនការ ដោយមានកិច្ចសហការជាមួយនឹងឧត្តមក្រុមប្រឹក្សាសេដ្ឋកិច្ចជាតិ ត្រូវបង្កើតជាផ្លូវការនូវយន្តការស្ថាប័នសំរាប់រៀបចំ ផែនការយុទ្ធសាស្ត្រជាតិសំរាប់អភិវឌ្ឍន៍ ដោយបង្កើត **ក្រុមការងារបច្ចេកទេសអន្តរស្ថាប័នសំរាប់ផែនការនិងការកាត់បន្ថយភាពក្រីក្រ** ។
- ២. **មករា-ឧសភា ២០០៥:** ក្រសួងផែនការ ត្រូវណែនាំឱ្យក្រសួង-ស្ថាប័នជំនាញពាក់ព័ន្ធ រៀបចំ ផែនការយុទ្ធសាស្ត្រតាមស្ថាប័ននីមួយៗ ដោយមានការប្រជុំបច្ចេកទេស ដែលនឹងធ្វើឡើងដើម្បី ពិភាក្សាពីដំណើរការនៃការរៀបចំ ហើយត្រូវរៀបចំគោលការណ៍ណែនាំ សំរាប់ដំណើរការនៃការ រៀបចំ ។
- ៣. **ឧសភា-មិថុនា ២០០៥:** ក្រសួង-ស្ថាប័នជំនាញ ត្រូវរៀបចំផែនការយុទ្ធសាស្ត្រតាមវិស័យរៀងៗ ខ្លួន ។
- ៤. **មិថុនា-សីហា ២០០៥:** ក្រសួងផែនការត្រូវរៀបចំសេចក្តីព្រាងទីមួយនៃ**ផែនការយុទ្ធសាស្ត្រ អភិវឌ្ឍន៍ជាតិ** ដោយបញ្ចូលផែនការយុទ្ធសាស្ត្រតាមវិស័យ ដោយមានរៀបចំធ្វើសិក្ខាសាលា បច្ចេកទេស ។
- ៥. **សីហា-កញ្ញា ២០០៥:** ក្រសួងផែនការត្រូវរៀបចំធ្វើសិក្ខាសាលាជាតិ ដើម្បីធ្វើការពិគ្រោះ យោបល់ជាមួយអ្នករួមចំណែកទាំងអស់ ។
- ៦. **កញ្ញា-តុលា ២០០៥:** ក្រសួងផែនការ ត្រូវធ្វើការកែសំរួលសេចក្តីព្រាង**ផែនការយុទ្ធសាស្ត្រ អភិវឌ្ឍន៍ជាតិ** ដោយបញ្ចូលមតិយោបល់ ដែលបានលើកឡើងនៅក្នុងសិក្ខាសាលាជាតិ ។
- ៧. **វិច្ឆិកា-ធ្នូ ២០០៥:** ក្រសួងផែនការធ្វើសេចក្តីព្រាងចុងក្រោយនៃ **ផែនការយុទ្ធសាស្ត្រអភិវឌ្ឍន៍ជាតិ** ជូនគណៈរដ្ឋមន្ត្រីធ្វើការពិនិត្យសំរេច ហើយគណៈរដ្ឋមន្ត្រីធ្វើសេចក្តីព្រាង**ផែនការយុទ្ធសាស្ត្រ អភិវឌ្ឍន៍ជាតិ** ទៅសុំការអនុម័តពីរដ្ឋសភានិងព្រឹទ្ធសភា ។

រាជរដ្ឋាភិបាលមានជំនឿលើស្មារតីទទួលខុសត្រូវរបស់គ្រប់ក្រសួង-ស្ថាប័ន ក្នុងការសហការជាមួយ ក្រសួង
ផែនការនិងឧត្តមក្រុមប្រឹក្សាសេដ្ឋកិច្ចជាតិ ដើម្បីធ្វើការកសាង ផែនការយុទ្ធសាស្ត្រអភិវឌ្ឍន៍ជាតិ (២០០៦-
២០១០) ឱ្យទទួលបានលទ្ធផលល្អប្រសើរ សមតាមខ្លឹមសារនៃសារាចរនេះ ។

រាជធានីភ្នំពេញ ថ្ងៃទី ៣១ ខែ មករា ឆ្នាំ ២០០៥



កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- គ្រប់ក្រសួង ស្ថាប័ន
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យសម្តេច និងឯកឧត្តមឧបនាយករដ្ឋមន្ត្រី
- គ្រប់សាលាខេត្ត ក្រុង
- កាលប្បវត្តិ-ឯកសារ